

യിരുന്നത്. 2010 ജനുവരി മാസംവരെ പണി പലപ്പോഴായി നടത്തിവരികയും അക്കൗണ്ടിൽ പണം ഇല്ലാതിരുന്നതിനാൽ പിന്നീട് താല്ക്കാലികമായി പണി നിർത്തിവയ്ക്കുകയും ചെയ്തു. പണിചെയ്ത വകയിൽ സുരേഷിനും വാജിദി നുമായി 82 ലക്ഷം രൂപ നൽകിയിട്ടുണ്ട്. 8-12-2012-ൽ പണി പുനരാരംഭിച്ചു. വരുമ്പോഴാണ് തീകത്തി നശിച്ചതെന്നും ഇലക്ട്രിക്കൽ കണക്ഷൻ ഇല്ലാതിരുന്നതിനാൽ ജനറേറ്റർ ഉപയോഗിച്ചാണ് പണികൾ നടത്തിവന്നതെന്നും അസിസ്റ്റന്റ് പ്രോജക്ട് എഞ്ചിനീയറുടെ പരാതിയിൽ പറഞ്ഞിട്ടുണ്ട്. കേസന്വേഷണത്തിന് നേതൃത്വം നൽകിയ തൃശ്ശൂർ ഈസ്റ്റ് സർക്കിൾ ഇൻസ്പെക്ടർ, ഫോറൻസിക് സയൻസ് ലബോറട്ടറി ഡയറക്ടർ, സയന്റിഫിക് അസിസ്റ്റന്റ്, ഫോറസ്റ്റ് റിസർച്ച് ഓഫീസർ, ബോംബ് ഡിറ്റക്ഷൻ സ്ക്വാഡ്, എക്സ്പ്ലോസീവ് അസിസ്റ്റന്റ് ഡയറക്ടർ, പോലീസ് ഫോട്ടോഗ്രാഫർ എന്നിവരുടെ സേവനം വിനിയോഗിച്ച് തെളിവെടുപ്പു നടത്തുകയും; സാമ്പിളുകൾ രാസപരിശോധനയ്ക്ക് വിധേയമാക്കുകയും ചെയ്തു. ഡോൾ സ്കാഡിന്റെ സേവനവും വിനിയോഗിച്ചു. സാമ്പിളുകളുടെ പരിശോധനയിൽ പൊട്ടാസ്യം ക്ലോറേറ്റ്, പൊട്ടാസ്യം നൈട്രേറ്റ്, അലൂമിനിയം എന്നിവയുടെ സാന്നിദ്ധ്യം കണ്ടെത്തി. ഈ വസ്തുക്കളൊഴികെ പെട്ടെന്ന് തിരിച്ചറിയുന്ന മറ്റ് വസ്തുക്കളൊന്നും അവിടെ കണ്ടെത്തിയിട്ടില്ലെന്നും ഫോറൻസിക് സയന്റിഫിക് അസിസ്റ്റന്റ് (ക്രൈമിസ്റ്റി)-യുടെ പരിശോധനയിൽ വ്യക്തമായിട്ടുണ്ട്. പ്രസ്തുത രാസവസ്തുക്കൾ അവിടെ സൂക്ഷിക്കേണ്ട ആവശ്യം വന്നിട്ടില്ലാത്തതിനാൽ ഇത് ആരോ മനസ്സിലാക്കി തീർത്തതാണെന്ന നിഗമനത്തിൽ ഐ.പി.സി. 346-ാം വകുപ്പ് ചേർത്ത് കേസന്വേഷണം തുടർന്നിരുന്നു. കൂത്തമ്പലത്തിന്റെ നിർമ്മാണവുമായി ബന്ധപ്പെട്ട പ്രവർത്തിച്ചവരെയും പരിസരവാസികളെയും ചോദ്യം ചെയ്തു. നിർമ്മാണവുമായി ബന്ധപ്പെട്ട കരാറുകാരനായ വാജിദിന്റെ ടെലഫോൺകാൾ ഡീറ്റെയിൽസ് പരിശോധിച്ചു. ലോക്കൽ പോലീസിന്റെ അന്വേഷണത്തിൽ പുരോഗതി ഉണ്ടാകാത്ത സാഹചര്യത്തിൽ സംസ്ഥാന പോലീസ് മേധാവി കേസ് ഏറ്റെടുക്കുകയും 27-10-2012 ഡി-5289/12 ഉത്തരവുപ്രകാരം 15-11-2012-മുതൽ ക്രൈംബ്രാഞ്ച് അന്വേഷണം ആരംഭിച്ചതുമാണ്. പ്രസ്തുത കേസ് 853/സി.ആർ.ഒ.സി.ഡബ്ല്യു. 3 പി.കെ.ഡി./12 ആയി റീനമ്പർ ചെയ്ത് ഇപ്പോൾ ടി.എസ്.ആർ.ഒ.സി.ഡബ്ല്യു.3 സബ് യൂണിറ്റിൽ ഡിറ്റക്ടീവ് ഇൻസ്പെക്ടർ അന്വേഷണം നടത്തിവരുന്നു. നാളിതുവരെ 25-ഓളം സാക്ഷികളുടെ മൊഴിരേഖപ്പെടുത്തിയിട്ടുണ്ട്. കോൺട്രാക്ടർ വാജിദിനെ നൂണു പരിശോധനയ്ക്ക് വിധേയനാക്കുന്നതിനുള്ള അനുമതിക്കായി ബഹുമാനപ്പെട്ട തൃശ്ശൂർ ഫസ്റ്റ് ക്ലാസ്സ് മജിസ്ട്രേറ്റ് കോടതി-1 മുമ്പാകെ റിപ്പോർട്ട് സമർപ്പിച്ചിട്ടുണ്ട്. കേസ് ഊർജ്ജിതമായി മുന്നോട്ടുകൊണ്ടുപോകാനും നടപടികൾ സ്വീകരിക്കാനുമുള്ള നിർദ്ദേശം നൽകിയിട്ടുണ്ട്.

9. എസ്.എഫ്.ഐ. പ്രവർത്തകരെ മർദ്ദിച്ച പോലീസുകാർക്കെതിരെ നടപടി

ശ്രീ. രാജു എബ്രഹാം : സർ, പത്തനംതിട്ടയിൽ പോലീസ് കിരാതമായ നരനായാട്ട് നടത്തുകയാണ്. ഇന്നലെ പുലർച്ചെ മുതൽ എസ്.എഫ്.ഐ.- ഡി.വൈ. എഫ്.ഐ. പ്രവർത്തകർക്കുനേരെ അതിക്രമം നടത്തുകയാണ്. എസ്.എഫ്.ഐ.

ഏരിയ പ്രസിഡന്റായ അനീഷിന്റെ വീട് പുലർച്ചെ 12.30-ന് പോലീസുകാർ ചവിട്ടി പൊളിച്ച് അകത്തുകയറി കിടക്കപ്പായയിൽനിന്ന് ഉടുപ്പിടാൻപോലും അനുവദിക്കാതെ പിടിച്ചുകൊണ്ടുപോയി. തടയാൻ ചെന്ന മാതാവിനെ ഒരു പോലീസുകാരൻ വലിച്ചെറിഞ്ഞു. ഇവിടെനിന്നും രക്തദാഹികളായ പോലീസുകാർ പോയത് കോളേജിൽ ക്ലാസ് പ്രൈസെന്റേറ്റീവായി മിനിഞ്ഞാണ് തെരഞ്ഞെടുക്കപ്പെട്ട രതീഷ് എന്ന വിദ്യാർത്ഥിയുടെ വീട്ടിലാണ്. പോലീസുകാർ വാതിൽ ചവിട്ടിയപ്പോൾ തുറക്കാത്തതുകൊണ്ട് തൊട്ടടുത്ത് കിടന്ന തുമ്പയെടുത്ത് വാതിൽ വെട്ടിപ്പൊളിച്ച് അകത്തുകയറി മാതാപിതാക്കളെ തട്ടിമാറ്റിയാണ് രതീഷിനെ അവിടെ നിന്ന് പിടിച്ചുകൊണ്ടുപോയത്. താഴെവെട്ടിപ്പുറത്തുള്ള ഡി.വൈ.എഫ്.ഐ.യുടെ ഏരിയ കമ്മിറ്റി അംഗമായ ജോൺസണിന്റെ വീട് പൂർണ്ണമായും പോലീസ് നശിപ്പിച്ചു. വീട്ടിലുള്ള ഫ്രിഡ്ജ്, ഫർണിച്ചർ, ടി.വി. മുതലായവ അടിച്ചു തകർക്കുകയും ചെയ്തു. ഇത്രയും കിരാതമായ ആക്രമണം നടത്താനുള്ള എന്തെങ്കിലും സാഹചര്യമുണ്ടോ? 3-ാം തീയതി കാത്തോലിക്കേറ്റ് കോളേജിലെ തെരഞ്ഞെടുപ്പ് കഴിഞ്ഞപ്പോൾ പുറത്തുനിന്നുള്ള ഏഴ് യൂത്ത് കോൺഗ്രസ്സുകാർ ക്യാമ്പസിൽ കയറി അവിടെയുണ്ടായിരുന്ന അഞ്ച് എസ്.എഫ്.ഐ.ക്കാരെ അതിഭീകരമായി മർദ്ദിച്ചു. ആ വിദ്യാർത്ഥികളുടെ മൊഴി പോലീസ് ഇതുവരെയും രേഖപ്പെടുത്തിയിട്ടില്ല. ഞാൻ ഈ വിഷയം ഇവിടെ അവതരിപ്പിക്കുമ്പോൾപോലും പരിശോധനയുടെ മൊഴി രേഖപ്പെടുത്തിയിട്ടില്ല. ഇവരെ ജനറൽ ആശുപത്രിയിൽ കൊണ്ടുവന്നിട്ടും, അവിടെനിന്നും മൊഴി രേഖപ്പെടുത്താതെ എസ്.പി. ഉൾപ്പെടെയുള്ള പോലീസുകാർ അവരെ അവിടെവന്ന് വിമർദ്ദിപ്പിക്കുകയാണ് ചെയ്തത്. കോളേജിൽവെച്ച് മർദ്ദിച്ച യൂത്ത് കോൺഗ്രസ്സുകാർ വീണ്ടും അവിടെ വന്നപ്പോൾ അവരുടെകൂടെ ആയുധങ്ങളുമായി കുറേ ആളുകൾ വന്നു. ആയുധങ്ങളുമായി വന്നത് എസ്.എഫ്.ഐ.ക്കാർ ചൂണ്ടിക്കാട്ടിയപ്പോൾ ആയുധധാരികളായ രണ്ട് യൂത്ത് കോൺഗ്രസ്സുകാരെ പോലീസ് അറസ്റ്റ് ചെയ്തു. അവിടെ എത്തിയ ഡി.സി.സി. പ്രസിഡന്റ് ഉടൻതന്നെ പോലീസ് സ്റ്റേഷനിലേക്ക് ഫോൺ ചെയ്യുകയും ആയുധധാരികളായ യൂത്ത് കോൺഗ്രസ്സുകാരെ കേസ്സെടുക്കാതെ വെറുതെ വിടുകയും ചെയ്തു. അതിനുശേഷം പത്തനംതിട്ട മുനിസിപ്പൽ ചെയർമാൻ അവിടെയെത്തി. അറുപതോളം യൂത്ത് കോൺഗ്രസ്സ്-എൻ.ഡി.എഫ്. പ്രവർത്തകരും അദ്ദേഹത്തിന്റെ ഒപ്പമുണ്ടായിരുന്നു. പത്തനംതിട്ട മുനിസിപ്പൽ ചെയർമാനും എസ്.എഫ്.ഐ.ക്കാരും ഹോസ്പിറ്റലിനകത്ത് നിൽക്കുമ്പോൾ റോഡിൽനിന്ന അറുപതോളം ആളുകൾ ആശുപത്രിക്ക് അകത്തേക്ക് കല്ലെറിഞ്ഞു. കല്ലേറിൽ മുനിസിപ്പൽ ചെയർമാനും ഉൾപ്പെടെയുള്ളവർക്ക് പരിക്കേറ്റു. മാധ്യമം, കേരളാ കൗമുദി ഉൾപ്പെടെയുള്ള പത്ര ലേഖകന്മാർ അവിടെ ഉണ്ടായിരുന്നു. അവർ നേരിട്ട് സംഭവം റിപ്പോർട്ട് ചെയ്യുകയും ചെയ്തു. അവർ പറഞ്ഞത്, പുറത്തുനിന്നും എറിഞ്ഞ കല്ലാണ് മുനിസിപ്പൽ ചെയർമാന് കൊണ്ടതെന്നാണ്. ഇതിന്റെ പേരിലാണ് ഈ വലിയ അതിക്രമം അവിടെ നടത്തിയിട്ടുള്ളത്. ആയുധധാരികളെ കയ്യോടെ പിടിച്ചിട്ടും കേസില്ല, കോളേജ് ക്യാമ്പസിൽ യൂത്ത് കോൺഗ്രസ്സുകാർ കയറി അതിഭീകരമായി വിദ്യാർത്ഥികളെ മർദ്ദിച്ചതിലും കേസില്ല, റോഡിൽനിന്ന് കല്ലെറിഞ്ഞതിനും കേസില്ല. എന്ത് അരാജകത്വമാണ് ഇവിടെ നടന്നിരിക്കുന്നത്. ഈ പോലീസ് ഉദ്യോഗസ്ഥർക്കെതിരെ കർശനമായ നടപടിയെടുക്കാൻ അങ്ങ് തയ്യാറാകുമോ?

ആഭ്യന്തരവും വിജിലൻസും വകുപ്പുമന്ത്രി (ശ്രീ. രമേശ് ചെന്നിത്തല) : സർ, പത്തനംതിട്ട കാത്തോലിക്കേറ്റ് കോളേജിൽ 3-2-2014-ൽ നടന്ന കോളേജ് യൂണിയൻ തെരഞ്ഞെടുപ്പുമായി ബന്ധപ്പെട്ട് ഉണ്ടായ സംഘർഷങ്ങളിൽ മൂന്ന് കേസുകൾ രജിസ്റ്റർ ചെയ്തിട്ടുണ്ട്. കോളേജിലെ വിഷയവുമായി ബന്ധപ്പെട്ട് പരിക്കേറ്റ് പത്തനംതിട്ട ജനറൽ ആശുപത്രിയിൽ അഡ്മിറ്റായവരെ സന്ദർശിക്കാ നെത്തിയ ഇരുവിഭാഗത്തിലുമുള്ള പ്രവർത്തകർ തടിച്ചുകൂടി വാക്കുതർക്കമുണ്ടായ അവസരത്തിൽ സംഘർഷം ഒഴിവാക്കുന്നതിനായി കെ.എസ്.യു.-ക്കാരായ സഫ്രിൻ, രാഹുൽ എന്നീ രണ്ട് വിദ്യാർത്ഥികളെ ഡ്യൂട്ടിയിലുണ്ടായിരുന്ന പത്തനംതിട്ട സബ് ഇൻസ്പെക്ടർ മനുരാജ് കരുതൽ അറസ്റ്റ് നടത്തുകയും ക്രൈം നമ്പർ 205/2014 u/s 151 CrPC പ്രകാരം കേസ് രജിസ്റ്റർ ചെയ്യുകയും ചെയ്തിട്ടുണ്ട്. കാത്തോലിക്കേറ്റ് കോളേജ് ഇലക്ഷനുമായി ബന്ധപ്പെട്ട സംഘർഷത്തിൽ മർദ്ദനമേറ്റ കെ.എസ്.യു. ജില്ലാ സെക്രട്ടറി അഫ്സൽ പത്തനംതിട്ട ജനറൽ ആശുപത്രിയിൽ ചികിത്സയ്ക്കെത്തിയപ്പോൾ രാത്രി 7.00 മണിക്ക് എസ്.എഫ്.ഐ.ക്കാർ ആക്രമിച്ചത് സംബന്ധിച്ച് അൻസിൾ, അനീഷ്, അഖിൽ, വിഷ്ണു, ശരത്, ശ്രീജ എന്നിവരെ ക്രൈം നമ്പർ 207/14 u/s 143, 147, 148, 149, 307 IPC പ്രകാരം പ്രതികളാക്കിയിട്ടുള്ളതാണ്. അവരിൽ അനീഷ്, ശ്രീജ എന്നിവരെ അറസ്റ്റ് ചെയ്തിട്ടുണ്ട്. പത്തനംതിട്ട ജനറൽ ആശുപത്രിയിൽ പരിക്കേറ്റവരെ സന്ദർശിക്കാനെത്തിയ നേതാക്കളാരും അനുയായികളും ആശുപത്രി മുറ്റത്ത് തടിച്ചുകൂടി പരസ്പരം തർക്കിച്ച് നിൽക്കുന്ന സമയത്ത് പ്രവർത്തകരെ പുറത്താക്കാൻ പോലീസ് ശ്രമിക്കവെ എൽ.ഡി.എഫ്. പ്രവർത്തകർ ഭീകരാന്തരീക്ഷം സൃഷ്ടിച്ച് കല്ലെറിയുകയും കല്ലേറിൽ പത്തനംതിട്ട മുനിസിപ്പൽ ചെയർമാൻ സുരേഷ്കുമാറിന്റെ മുഖത്തും ചുണ്ടിനും, കൗൺസിലർ ശ്രീ. ജാസിൻകുട്ടിക്ക് കാലിനും പരിക്കേൽക്കുകയും ചെയ്തിട്ടുണ്ട്. ആറമുള എസ്.ഐ. വിനോദ് കുമാറിനും പരിക്കേറ്റിട്ടുള്ളതാണ്. അൻസിൾ, അഖിൽ, നന്ദു, അനൂപ് തുടങ്ങിയ കണ്ടാലറിയാവുന്ന പത്തോളംപേരെ പ്രതിയാക്കി ക്രൈം നമ്പർ 206/14 u/s 143, 147, 148, 149, 307, 332 IPC; 3, 2 (e) of PDPP Act പ്രകാരം കേസെടുക്കുകയും നാലുപേരെ അറസ്റ്റ് ചെയ്യുകയും ചെയ്തിട്ടുണ്ട്. ഇതുമായി ബന്ധപ്പെട്ട് പത്തനംതിട്ടയിലെ എസ്.എഫ്.ഐ. പ്രവർത്തകരുടെ വീടുകൾക്കുനേരെ അക്രമം നടത്തിയതായി പരാതികളൊന്നും പോലീസിന് ലഭിച്ചിട്ടില്ല. എസ്.എഫ്.ഐ. പ്രവർത്തകരെ കള്ളക്കേസിൽ കുടുക്കിയിട്ടുമില്ല. ഇത് സംബന്ധിച്ച് പോലീസു കാർക്കെതിരെ നടപടികളൊന്നും എടുത്തിട്ടില്ല.

10. പുതിയ പോലീസ് സ്റ്റേഷൻ

ശ്രീ. മോൻസ് ജോസഫ് : സർ, കടുത്തുരുത്തി നിയോജകമണ്ഡലത്തിലെ പോലീസ് സ്റ്റേഷനുകളുമായി ബന്ധപ്പെട്ടുള്ള ആവശ്യങ്ങളാണ് ഞാൻ ഈ സബ്മിഷനിലൂടെ ഉന്നയിക്കുന്നത്. മാഞ്ഞൂർ കേന്ദ്രമായി പുതിയ പോലീസ് സ്റ്റേഷൻ അനുവദിക്കുന്നതിനും കടുത്തുരുത്തി സർക്കിൾ ഇൻസ്പെക്ടർ ഓഫീസിന് പുതിയ മന്ദിരവും ക്വാർട്ടേഴ്സും നിർമ്മിക്കുന്നതിന് നടപടി സ്വീകരിക്കണമെന്നുമുള്ളതാണ് പ്രധാനമായും ആവശ്യപ്പെടുന്നത്. നിലവിലുള്ള കടുത്തുരുത്തി പോലീസ് സ്റ്റേഷന്റെയും കുറവിലങ്ങാട് പോലീസ് സ്റ്റേഷന്റെയും പരിധിയിൽ